



Il-Knisja Katidrali ta' Għawdex, iddedikata lil Santa Marija Assunta

Il-Madonna fil-leggendi minn Għawdex

Mejju hu x-xahar marbut mal-Madonna, u għalqdstant se nitkellmu dwar xi leggendi interessanti mill-gżira ta' Għawdex marbutin ma' din l-Omm taghna tas-Sema. Dan qed naghmluh ma' Dun Anthony M. Saliba, saċerdot mill-parroċċa tal-Katidral li qed jaqdi l-ministeru pastorali tiegħu fi New York, fl-Istati Uniti. Dun Anthony għandu wkoll għal qalbu l-istorja u l-folklor ta' art twelidu, ta' Għawdex, u minn żmien għal żmien jagħtina kitbiet ta' natura storika marbuta b'mod partikulari mal-istorja tal-knisja f'Għawdex.

X'inhi d-differenza bejn 'ħrafra' u 'leggenda' u għaliex il-leggendi huma importanti fl-istudju tal-istorja tal-fidi Nisranija f'Għawdex?

Tajjeb li niddistingwu bejn 'ħrafra' (bl-Ingliż *fictional tale*) u 'leggenda' (bk-Ingliż: *legend*). Ser nikkwota lill-antropologu u espert tal-letteratura folkloristika Stith Thompson. Kif jikteb dan l-espert Amerikan fit-test tiegħu *The Folktale* (1977), "legends (...) are presumably based upon fact", waqt li t-terminu "fictional tales" għandu jiġi applikat għal "stories filled with incredible marvels". Hawn Thompson qiegħed jgħidilna li "leggenda" hija storja bbazata, b'xi mod jew ieħor, fuq fatt li realment seħħ. Mela, filwaqt li "ħrafra" hija storja fantastika, mitoloġika, u ħafna drabi frott il-fantasija u l-immaginazzjoni ta' xi awtur, il-"leggenda", minkejja li jista' wkoll ikollha aspetti fantastiċi, dejjem tkun tinkludi "some sort of historical fact" għax is-sisien tagħha jkunu dejjem marbuta ma' xi avveniment jew post storiku u importanti. Għalhekk, iwissina Thompson, fl-istudju u l-kitba tal-istorja rridu niehdu anke in konsiderazzjoni l-leggendi u l-folklor marbut magħhom għax dawn

għandhom il-valur tagħhom... u kultant valur kbir ukoll.

Biex nifnuh aħjar dak li qiegħed jgħid dan l-awtur, nagħti dan l-eżempju mill-istorja ta' Għawdex. Waħda mill-leggendi Normanni Għawdxin tgħid li meta fl-1091 il-magħruf Konti Ruġġieru (c.1031 - 1101) kien f'Malta, hu gie wkoll f'Għawdex u, kif kien hawn, waqqaf il-knisja ewlenija iddedikata lil Santa Marija fil-belt il-qadima, dik li illum hija l-knisja Katidrali. Sa hemm tasal il-leggenda. Issa ġara li kien hemm xi awturi fiż-żminijiet tagħna li lil din il-leggenda kienu jsejnhulha "ħrafra" u warbuha għalkollox. Żball kbir! Għaliex? Illum nafu li din il-leggenda hija mibnija fuq sisien storiċi. Dan għaliex ir-riċerka storika li saret f'dawn l-aħħar snin uriet li iben il-Konti Ruġġieru msemmi fil-leggenda, ir-Re Ruġġieru II (1095-1154), meta gie Għawdex f'Lulju tal-1127, sab komunita ta' insara organizzata u għaddielhom il-moskea prinċipali li kien hemm fil-belt ta' Għawdex (magħrufa dak iż-żmien bhala "l-Imdina", illum iċ-Ċittadella) biex dawn jibduh fil-knisja nisranija. U hemm probabbiltà enormi li din il-knisja kienet dik ta' Santa Marija fil-belt il-qadima ta' Għawdex, jiġifieri l-

Katidral. Mela dak li skont il-leggenda sar mill-Konti Ruġġieru, ir-riċerka storika wrietna li, fir-realtà, kien sar minn ibnu! Dan hu eżempju ċarissimu ta' kemm kellu raġun Stith Thompson meta qal li f'kull leggenda ssib dejjem "some sort of historical fact".


Illum ser nitkellmu dwar xi leggendi marbuta ma' knejjes u niċċ Marjani f'Għawdex. Xi awturi sejhu lil Għawdex bhala 'l-Gżira tal-Madonna'. Dan għaliex din il-gżira ċkejna hija mfawra bi knejjes u niċċ dedikati lilha... u dari dan kien iktar milli hu illum. Biżżejjed ngħidu li meta, fl-1575 Mons. Pietru Dusina għamel il-viżta appostolika f'Għawdex, sab b'kollox 46 knisja fuq il-gżira. Minn dawn, 16 kienu ddedikati lil-Madonna, b'sebgha minnhom imsemmi għal Santa Marija.

In-numru ta' leggendi Għawdxin marbutin mal-Madonna hu wieħed kbir. Nazzarda ngħid li m'hemmx roqgħa f'Għawdex li m'għandhiex xi leggenda li huma kollha sbieħ, kollha qaddisa. Naturalment m'għandhiex spazju biżżejjed biex insemmuhom kollha. Għalhekk se nsemmi biss xi wħud minn dawk li jien kont għart daqs 25 sena ilu minn fomm l-anzjani Għawdxin, fi żmien meta kont intella' pro-

gramm ta' storja u folklor fuq stazzjon tar-radju lokali, flimkien mal-istoriku u l-espert tal-folklor Għawdxin, il-mibki Anton F. Attard.

Tista' tagħti tagħrif dwar xi leggendi marbuta mal-Knisja Katidrali?

Il-Katidral ta' Għawdex hu ddedikat lil Santa Marija. L-antiki kienu jirakkuntaw leggenda helwa marbuta mal-bini ta' dil-knisja. Jingħad li mijiet kbar ta' snin ilu, l-Għawdxin deherilhom li l-knisja ewlenija tal-gżira tagħhom ma kinitx f'sitwazzjoni tajba u qatgħuha li jibnuha mill-ġdid. Imma hasbu li jkun aħjar li ma jibnuhiex fuq l-għolja taċ-Ċittadella, fejn kienet ilha sa mill-qdem, imma fuq l-għolja l-oħra li hemm biswita, dik Ta' Gelmus. Għalhekk bdew itellgħu l-gebel u l-materjal kollu meħtieġ biex jagħtu bidu għall-bini malajr kemm jista' jkun. Imma haġa tal-ġaħeb, matul il-lejl, il-gebel imhejji għall-bini kien jisparixxi minn fuq Ta' Gelmus u, misterjożament, jerga' jsib ruħu fuq l-għolja taċ-Ċittadella, fl-istess post fejn kien hemm il-knisja l-qadima. Din il-haġa rrepetiet ruħha iktar minn darba. Fl-aħħar l-Għawdxin



Joe Chetcuti

iddeċidew li jagħmlu l-għassa bil-lejl biex jaraw verament x'kien qed jiġri. Għall-habta ta' nofsillejl, dawk li kienu għassa raw dawl qawwi nieżel mis-sema u Tfajla ta' ġmiel kbir dehret riesqa lejn il-gebel li kien hemm lest għall-bini. Għas-sinjal tagħha, il-gebel beda miexi wara din it-Tfajla mdawra bid-dija. L-Għawdxin, imbezzgħa, seggew lil din it-Tfajla mill-bogħod. Kif waslet fuq l-għolja taċ-Ċittadella, il-gebel waqaf hemm u t-Tfajla minnufih għabet. L-Għawdxin malajr intebħu li dik it-Tfajla ma kienet hadd għajr il-Madonna nnifisha li riedet li l-knisja prinċipali ta' Għawdex terġa' tinbena fuq l-għolja taċ-Ċittadella, fejn dejjem kienet.

Fost leggendi oħra li hemm marbuta mal-Katidral ta' Għawdex insibu oħra helwa. Darba l-Għawdxin riedu jagħmlu qanpiena ġdida biex iqegħduha fil-kampnar ta' din il-knisja u jdoqquha għall-festa ta' Santa Marija. Qabdu lil wieħed tas-sengħa li malajr gab

għal paġna 23

L-imħabba li l-Għawdxin dejjem kellhom lejn il-Madonna

minn paġna 22

dak kollu li kien hemm bżonn u beda jdewweb il-bronż fl-inħasa biex jifforma l-qanpiena. Waqt li x-xogħol kien għaddej, tfaċċat Sinjura ta' ġmiel kbir bi kwantità ta' deheb f'hoġorha. Din resqet lejn l-inħasa fejn kien qiegħed jid-dewweb il-bronż, u xeħtet id-deheb li kellha f'hoġorha ġo fiha. L-Għawdxin dritt fehmu li dik is-Sinjura kienet għal darb'ohra l-Madonna. U, jghidulek l-Għawdxin, hu proprju għalhekk li dik il-qanpiena kienet iddoqq bi hlewwa tal-għageb. Hawnhekk, hemm varjant interessanti ta' din il-leggenda li kont smajt kemm fir-Rabat kif ukoll fl-Għarb. Skont dan il-varjant, ta' kull sena, fil-lejl ta' bejn l-14 u l-15 ta' Awwissu – il-lejl ta' Santa Marija, meta l-Għawdxin kienu jghidulek: "L-infern jagħlaq!" – il-Madonna tinżel mill-ġenna mdawra bl-aṅġli u tiffa' hodon deheb fil-qanpiena ż-żghira tal-Katidral. Għalhekk, kienu jghidulek ix-xjuħ tagħna, nhar Santa Marija dik il-qanpiena tinsterna' b'lehen iktar hlejju mis-soltu. M'hemm dubju li kienet din il-leggenda li ispirat it-taqbala folkloristika li kienet tant popolari fost l-Għawdxin tal-imġhoddi (jien niftakar lin-nanna tiegħi Karmena tgħidha):

Għax fil-jum tal-festa tagħha, Il-Madonna kollha hniena, U mill-mant fterra bil-hlewwa hodon deheb ġewwa l-qanpiena!

Leggendi helwin u li jixhdu l-fidi sempliċi imma qaddisa li kellhom missirijietna...

Eżatt! Dawn il-leggendi jagħmlu parti minn dik li tissejjah "id-devozzjoni popolari" li, fi kliem Papa Francesco, "ha in sé una forza evangelizzatrice in cui opera lo Spirito Santo." (*Evangelii gaudium*, 24/11/2013)

Issa mill-gholja taċ-Ċittadella fil-qalba ta' Għawdex immorru sar-rahall tal-Qala, fejn insibu wahda mill-eqdem knejjes ta' Għawdex: is-santwarju tal-Kuncizzjoni. Originarjament, din il-knisja kienet, bħal Katidral ta' Għawdex, iddedikata lil Santa Marija. Fil-fatt fl-imġhoddi din il-knisja kienet magħrufa bħala "Santa Marija tal-Qala". Kien l-Isqof Baldassare Cagliares, li ommu Ursula Falzon kienet mill-Parroċċa tal-Matrici ta' Għawdex (illum il-Katidral), li fil-21 ta' Novembru 1615, waqt il-viżta pastorali tiegħu, irregala l-kwadru sabiħ tal-Kuncizzjoni li hemm illum fuq l-artal magġur tagħha, xogħol attribwit lill-artist Taljan minn Siena Francesco Vanni. Imma qabel dan il-kwadru,

kien hemm iehor, ta' Santa Marija, li għadu meqjum b'għozza sal-lum mhux iktar fis-santwarju tal-Kuncizzjoni imma fil-knisja parrokkjali "l-ġdida" ddedikata wkoll lill-Kuncizzjoni u lil San Ġużep.

Intant, il-bidu tas-santwarju hu mitluf fiż-żmien u miegħu hemm marbuta leggenda li tixbaħ hafna lil dik li semmejna marbuta mal-Katidral ta' Għawdex. Jingħad li meta n-nies tal-Qala ġew biex jibnu s-santwarju, huma għazlu roqgħa art imsejha Tas-Salib. Malajr hadu l-gebel tal-bini hemm u lestew kollox biex jibdeu ix-xogħol malajr kemm jista' jkun. Imma meta marru l-ghada biex jibdeu ix-xogħol, sabu li xi hadd kien garr il-gebel minn hemm għal zona ohra fl-istess raħal imsejha 'Tal-Ħalq'. Il-Qalin deħrilhom li din kienet biċċa xogħol ta' xi brikkun u hadu mill-ġdid il-gebel lejn Tas-Salib. Imma l-jum ta' wara reġgħu sabu l-materjal tal-bini fl-inħawi Tal-Ħalq. Għalhekk għamlu l-ghassa mal-lejl u, anke hawn, lemħu Sinjura sabiħa riesqa lejn il-gebel li, għas-sinjal tagħha, beda miexi warajha. Is-Sinjura mexxiet il-gebel lejn Tal-Ħalq u mbagħad għabet. In-nies tal-Qala ntebħu li dik is-Sinjura kienet il-Madonna li riedet li l-knisja tagħha tinbena f'Tal-Ħalq, kif fil-fatt sar.

Leggenda ohra marbuta ma' dan is-santwarju tirrakonta kif darba kien hemm wieħed bajjad li tqabbad mir-rettur tal-knisja biex jagħmel xi xogħol fiha. Waqt li kien qiegħed jaħdem, il-bajjad hass li m'hemm xejn hażin jekk ipejjepp sigarett, avolja kien fi knisja. Imma ma kellux sulfarina. Għalhekk, kif ma kien hemm hadd fil-knisja, ressaq is-sellum lejn il-lampier mixgħul quddiem ix-xbiha tal-Madonna u pprova jqabbad is-sigarett mil-lumina tixgħel biż-żejt li kien hemm fiha. Imma kif ipprova jerga' jquq bis-sigarett mixgħul f'idu, in-nar baqa' miexi miegħu. Il-bajjad twerwer kif sab ruħu mdawwar bin-nar u rhielha jigrri 'l barra mill-knisja. Imma n-nar baqa' jigrri warajh u mexxieħu jehles minnu meta kien tbiegħed mhux hażin mis-santwarju. Minkejja li ma nħaraqax, il-bajjad

Xi awturi sejhju lil Għawdex bħala 'l-Gżira tal-Madonna' għaliex hija mfawra bi knejjes u niċċ dedikati lilha.



Il-Kwadru antik u devot ta' Santa Marija, magħruf bħala "tal-Kuncizzjoni", meqjum fil-Knisja Matriċi u Arcipretali taż-Żebbuġ, Għawdex. Ritratt tal-fotografu minn Għawdex Carmel Saliba.

mill-ewwel intebaħ li meta xegħel is-sigarett mil-lampa tal-Madonna kien qed juri nuqqas kbir ta' rispejt lejn ix-xbiha u l-knisja tagħha. Skont din il-leggenda, wara ffit xhur, dak ir-raġel tbiegħed minn Għawdex u emigra lejn l-Awstralja.

Hemm xi leggenda marbuta mas-santwarju nazzjonali Ta' Pinu?

Qabel seħħ il-miraklu tas-Sejha tal-Madonna lit-twajba Karmni Grima fit-22 ta' Gunju 1883, il-Knisja Ta' Pinu, sfat kemm-il darba fi stat hażin u anke ipprofonata mill-isqfijiet waqt il-viżti pastorali tagħhom. Imma dejjem kien jinqala' xi benefattur li kien jagħmel tajjeb. U b'hekk il-knisja kienet tinfetaħ mill-ġdid. Imma darba, il-knisja kienet kważi nofsa mgarrfa u n-nies tal-inħawi, minħabba l-faqar li kienu jgħixu



fiha, deħrilhom li ma kienu iktar il-kaz li jibqgħu jirrangaw fiha. Għalhekk qatgħuha li jwaqqgħuha. Imma kif il-haddiem li tqabbad biex iħottha ta l-ewwel daqqa bil-baqun, spiċċa biex kiser idu u għamel żmien twil ma jistax imiss l-ghodda b'idejh. Il-poplu mill-ewwel fehem li dak kien sinjal mis-sema: il-Madonna ma riditx li dik il-knisja tagħha tiġi meqruda. Għalhekk reġgħu rranġawha mill-aħjar li setgħu u l-knisja baqgħet miftuħa. L-Għawdxin kienu jghidulek, "Il-Madonna minn dejjem habbitha 'l dik il-knisja... kienet Hi li żammitha miftuħa biex snin wara ssejjah minn hemm lill-Karmni Grima u timla lil Għawdex u lil Malta bil-grazzji tagħha!"

U la qegħdin f'din il-parti ta' Għawdex, insemmi l-kwadru sabiħ u antik tal-Madonna li hemm fil-Knisja Parrokkjali taż-Żebbuġ. Il-poplu jsejjah lil dan il-kwadru bħala 'tal-Kuncizzjoni', imma fil-fatt dan il-kwadru huwa ta' Santa Marija. Dan kien il-kwadru titulari ta' dik li illum hija l-knisja parrokkjali tar-rahall. Meta sar il-kwadru titulari artistiku li hemm illum, li juri t-Fluġ fis-Sema u l-Inkurunazzjoni tal-Madonna mis-Santissima Trinità, il-kwadru l-qadim tbiegħed fil-kappella tal-ġenb. Il-poplu taż-Żebbuġ imma baqa' dejjem miġbud lejn dan il-

kwadru għax dejjem qiesu bħala wieħed mirakoluż. Fil-fatt, il-poplu kien isejjahlu 'tal-Madonna tal-Virtut', jigiġfieri 'tal-mirakli'. Il-leggenda li hemm marbuta ma' dan il-kwadru teħodna lura fiż-żmien ta' meta Għawdex kien ta' sikwit jiġi attakkat mit-Torok u l-furbani. Jingħad li meta dawn kienu jippruvaw jitolgħu ż-Żebbuġ biex jisirqu u jharbtu l-irziezet u jieħdu n-nies ilsiera, iż-Żebbuġin kienu jaraw lill-Madonna, kif tidher f'dak il-kwadru, thaġġar lill-ghedewwa bil-gebel. Tant hu hekk li qalb il-furbani u t-Torok kienet griet il-kelma li aħjar ma jersqux lejn ir-rahall taż-Żebbuġ. U dak ir-rahall baqa' dejjem bla mittiefes mill-qilla tagħhom.

Xi tgħid dwar in-niċċ lill-Madonna mxerrda ma' Għawdex?

Anke ma' xi wħud minn dawn hemm marbuta leggendi. Insemmi l-leggenda mabuta man-niċċa tal-Madonna int u dieħel l-Għarb, fl-inħawi 'tal-Figura', li hadu isimhom minn din in-niċċa. Dan għaliex l-isem 'Figura' jista' jkun li ġej minn 'figura', mela 'xbieha'. Jekk hu hekk, din in-niċċa hija wahda qadima ferm. Jingħad li originarjament f'din in-niċċa kien hemm kwadru tal-Kuncizzjoni. Biż-żmien dan spiċċa u għalhekk saret l-istatwa tal-gebel li naraw illum, xogħol sabiħ ta' Wistin Camilleri. Jingħad li qabel inbniet in-niċċa, ir-residenti ta' dawk l-inħawi kienu ta' sikwit jisingħu hsejjes tal-biza' speċjalment bil-lejl. Fl-antik, ma kienu hemm dawl fit-toroq u kienu nħawi fil-kampanja, diżabitati għajr għal ffit irziezet. Il-hsejjes tant kienu tal-biza' li hadd mir-residenti ma kien jissogra johroġ minn daru wara nżul ix-xemx. In-nies tal-Għarb anqas kienu jissugraw jersqu 'l hemm. Biex jehilsu minn dan l-ghawg, ir-residenti talbu lill-Madonna u ddecidew li jibnu niċċa ddedikata lilha biex tharishom. U fil-fatt, kif qiegħdu x-xbiha tal-Madonna f'din in-niċċa, il-hsejjes tal-biza' nqatgħu għalkollox u n-nies tal-inħawi reġgħu bdew jgħixu l-hajja b'mod normali bħal qabel. Skont il-Kan Salv Camilleri, li kien gabar tant informazzjoni dwar ir-rahall u l-parroċċa tal-Għarb, din in-niċċa twaqqfet fl-1592, wara li spiċċat l-imxija tal-marda tal-kolera.

In-niċċa li naraw illum mhix dik l-antika msemminja fil-leggendagħax inhattet meta twessgħet it-triq fl-1976 u reġgħet inbniet kif narawha illum.

Niċċa ohra b'leggenda marbuta għal paġna 24

Leggendi f'Ghawdex marbuta mal-Madonna

minn paġna 23

magħha hija dik tal-Portu Salvu fin-Nadur. Jingħad li kien hemm wiehed kaptan minn dak ir-raħal, magħruf bhala 'ic-Ċimċem'. Darba, waqt wiehed mill-vjaġġi bl-iskuna tiegħu, inqabad f'maltempa ta qawwija fil-fliegu ta' bejn Malta u Sqallija. L-iskuna sfat mgħarrqa u ic-Ċimċem u l-baħrin shabu sabu ruħhom fil-baħar qawwi. Kif kienu f'dik is-sitwazzjoni tal-biża', dawn għamlu wiegħda li jekk isalvaw jibnu niċċa lill-Madonna taht it-titlu tal-Portu Salvu. Wara ftit sigħat ta' qtigh il-qalb, ic-Ċimċem u shabu ngabru minn vapurett Taljan li hadhom miegħu lejn Sqallija u b'hekk salvaw mill-għarqa. Kif irritornaw lejn Ghawdex, ic-Ċimċem u shabu komplew il-wegħda u bnew niċċa sabiħa f'raħal twelidhom, in-Nadur, li għadha hemm sal-lum. Fl-antik is-sajjieda li kienu jsorgu f'Dahlet Qorrot, limiti tan-Nadur, kellhom devozzjoni kbira lejn din in-niċċa.

Dawn il-leggendi li semmejt huma ftit minn tant oħrajn li għandna f'Ghawdex marbuta mal-Madonna u l-imħabba li l-Ghawdxin dejjem kellhom lejha.

Intemm b'leggenda helwa imma ftit magħrufa, imsejha 'tal-Madonna taz-Zirzieb' – l-isem ta' daħla fil-blat fl-inħawi ta' Ras Maħrax, bejn ix-Xlendi u Kap Bumbarda. Is-sajjieda u d-dilettanti

tas-sajd jafu hom sewwa dawn l-inħawi u jafu wkoll li l-baħar hemm huwa fond u perikoluż. Fl-antik, xi sajjieda Ghawdxin, b'so-gru kbir għall-hajjithom, kienu jixxabtu ma' dak is-sies għoli u jinzlu fuq din ix-xoffa blat biex jistadu minn hemm, l-iktar meta ma kienx ikun possibbli li johorgu bid-għajsa. Darba kien hemm wiehed sajjied jismu Indri. Dan nizel fuq din ix-xoffa blat biex jistad. Imma kif kien mehdi jistad, giet mewġa kbira u qawwija li haditu magħha. Kif l-imsejken Indri sab ruħu jitqabad mal-mewġ qalil, ipprova kemm-il darba jagħti s-salt biex jerga' jitle l-art. Waqt li kien bejn hajja u mewt, Indri lemah Sinjura bajda li b'subagħha bdiet turih lejn fejn kellu jgħum biex isalva. Indri haresh lejn fejn dik is-Sinjura kienet qed turih u mill-ewwel intebaħ li x-xlief li kien qed jistad bih kien għadu mwahħal mal-blat. Indri għam lejha, qabad miegħu u bil-mod il-mod imexxielu jixxabat mal-blat. Indri dar biex jizzi hajr lil dik is-Sinjura talli kienet helsitu minn mewt žgura. Imma dik is-Sinjura kienet għabet. Indri, kif kien isostni kull darba li kien jirakkonta din l-istorja, mill-ewwel intebaħ li dik is-Sinjura ma kienet hadd ghajr il-Madonna. U sal-lum is-sajjieda għadhom isejhu dik ix-xoffa blat 'iz-Zirzieb tal-Madonna'.